

## இலக்கியம் திருக்குறள் ஊக்கமுடைமை

### குறிப்பு:

- \* பால்: பொருட்பால்
- \* இயல்: அரசியல்
- \* அதிகாரம்: ஊக்கமுடைமை

### குறள் 591:

உடையர் எனப்படுவது ஊக்கம் அஃதில்லார்  
உடையது உடையரோ மற்று.

### விளக்கம்:

ஊக்கம் உடையவரே எல்லாவற்றையும் உடையவர்; ஊமில்லாதவர் வேறு எதை பெற்றிருந்தாலும் அவர் உடையவர் ஆக மாட்டார்.

### குறள் 592:

உள்ளம் உடைமை உடைமை பொருளுடைமை  
நில்லாது நீங்கி விடும்.

### விளக்கம்:

ஊக்கம் எனும் ஒரு பொருளைத் தவிர, வேறு எதனையும் நிலையான உடைமை என்று கூற இயலாது.

### குறள் 593 :

ஆக்கம் இழந்தேமென்று அல்லாவார் ஊக்கம்  
ஒருவந்தம் கைத்துடை யார்.

### விளக்கம் :

ஊக்கத்தை உறுதியாகக் கொண்டிருப்பவர்கள், ஆக்கம் இழக்க நேர்ந்தாலும் (செல்வம் இழந்தபோதும்) அப்போதுகூட ஊக்கத்தை இழந்து கலங்க மாட்டார்கள்.

### குறள் 594 :

ஆக்கம் அதர்வினாய்ச் செல்லும் அசைவிலா  
ஊக்க முடையா னுழை.

**விளக்கம் :**

தளராத ஊக்கம் உள்ளவனிடம், செல்வமானது தானே அவர்களிடம் போய்ச் சேரும்.

**குறள் 595 :**

வெள்ளத் தனைய மலர்நீட்டம் மாந்தர்தம்  
உள்ளத் தனையது உயர்வு.

**விளக்கம் :**

தண்ணீரின் அளவுதான் அதில் மலர்ந்துள்ள தாமரைத் தண்டின் அளவும் இருக்கும் அதுபோல மனிதரின் வாழ்க்கையின் உயர்வு அவர் மனத்தில் கொண்டுள்ள ஊக்கத்தின் அளவே இருக்கும்.

**குறள் 596 :**

உள்ளுவ தெல்லாம் உயர்வுள்ளல் மற்றது  
தள்ளினுந் தள்ளாமை நீர்த்து.

**விளக்கம் :**

நினைப்பதெல்லாம் உயர்ந்த நினைப்பாகவே இருக்கவேண்டும் அது கைகூடாவிட்டாலும் அதற்காக அந்த நினைப்பை விடக்கூடாது.

**குறள் 597 :**

சிதைவிடத்து ஒல்கார் உரவோர் புதையம்பிற்  
பட்டுப்பா ழீன்றுங் களிறு.

**விளக்கம் :**

உடல் முழுதும் அம்புகளால் துளைக்கப்பட்டாலும் யானையானது உறுதி தளராமல் இருப்பதுபோல, ஊக்கமுடையவர்கள், அழிவே வந்தாலும் அதற்காகக் கவலைப்படமாட்டார்கள்.

**குறள் 598 :**

உள்ளம் இலாதவர் எய்தார் உலகத்து  
வள்ளியம் என்னுஞ் செருக்கு.

**விளக்கம் :**

அள்ளி வழங்கும் ஆர்வம் இல்லாத ஒருவர் தம்மை வள்ளல் எனப் பெருமைப்பட்டுக் கொள்ள வழியே இல்லை.

**குறள் 599 :**

பரியது கூர்ங்கோட்டது ஆயினும் யானை  
வெருஉம் புலிதாக் குறின்.

**விளக்கம் :**

உருவத்தைவிட ஊக்கமே வலிவானது என்பதற்கு எடுத்துக்காட்டு: கொழுத்த  
உடம்பும் கூர்மையான கொம்புகளுங்கொண்ட யானை, தன்னைத் தாக்க வரும்  
புலியைக் கண்டு அஞ்சி நடுங்குவது தான்.

**குறள் 600 :**

உரமொருவற்கு உள்ள வெறுக்கை அஃ தில்லார்  
மரம்மக்க ளாதலே வேறு.

**விளக்கம் :**

மனத்தில் உறுதியான ஊக்கமில்லாதவர்கள் உருவத்தில் மனிதர்களாகக்  
காணப்பட்டாலும் மரங்களுக்கும் அவர்களுக்கும் வேறுபாடு இல்லை.